

# 70 sena mit-twaqqif tal-Banda



Għaqda Storika Kulturali, Marsa

Raymond Montebello - President

**Żmien l-Gharab u l-Marsa (870-1091WK)**

Il-kelma 'Marsa' tixhed kemm dawn l-inħawi kienu utilizzati u użati sew bhala port fi żmien l-Gharab. 'Marsa' hija kelma Għarbija li tfisser fejn tankra fil-baxx, kenn għall-imriekeb, u għalhekk fih innifsu port fin-natura tiegħu. F'Malta għad għandna hafna ismijiet li jgibu isimhom b'Marsa għax kollha huma mkejjen ta' dahliet għall-kenn tal-imriekeb, jiġifieri portijiet fihom infushom, fosthom Marsamxett, Marsaskala u Marsaxlokk f'Malta u Marsalforn

f'Għawdex. Il migja tal-Gharab f'Malta seħhet f'Awwissu tas-sena 870 WK, meta l-Gharab Aglabiti minn Sqallija invadew lil Malta u temmew l-okkupazzjoni Bizantina fostna. Kif naraw illum, bosta ismijiet ta' rhula u mkejjen f'Malta għad għandhom ismijiet Semitiċi u dan jurina kemm il-hakma Għarbija f'Malta kellha wkoll kuntatt qawwi fostna għaliex, minkejja li wara l-hakma Għarbija Malta għaddiet minn taht hafna hakmiet u influwenzi oħra, xorta



*ikompli f'paġna 119*



bqajna nzommu dan l-ilsien hlejju taghna li ghadna ngħozzu sal-lum.

Il-Marsa kienet digà tintuża bhala port minn hakmiet oħra li ġew qabel l-Gharab, bhall-Feniċi, il-Kartaġinīzi, ir-Rumani u l-Bizantini, u għalhekk il-kelma 'Marsa' tagħtina x'nifhmu aktar u aħjar kemm dawn l-imkejjen kienu ta' siwi għal din il-gżira. Nafu li fil-Marsa kien hawn hafna raba' saqwi u hafna mraši fl-inhawi li fihom kien jitrabba hafna hut. Nafu li l-Gharab dahhlu f'Malta għodod godda għall-agrikoltura u għadd ta' siġar taċ-ċitru u għalhekk nobsu li fil-Marsa, b'art u hamrija għammīela, setgħu għamlu użu minnha sew. Għalkemm fdalijiet ta' żmien l-Gharab ftit li xejn għandna ma jfissirx li ma kienux hawn strutturi jew xi bini ta' għamla Għarbija u nimmaġinaw li la l-port tal-Marsa kien attiv fejn jidhol kummerċ bilfors li kien hawn xi tip ta' komunità. Dan narawh ukoll meta lejn it-tramuntana kellek lil Sqallija musulmana minn naħa u l-Afrika ta' Fuq min-naħa l-oħra. Għalhekk nimmaġinaw li kien hawn komunikazzjoni diretta ta' kummerċ miż-żewġ naħat b'mod attiv, avolja kellek sistemi ta' Emiri li jahdmu b'mod differenti minn xulxin.

Wahda mill-industriji li l-Gharab kabbru f'Malta kienet is-sengħa tal-qoton. Il-qoton tista' tgħid li kien sar l-industrija ewlenija tal-gżejjer tagħna u baqa' kważi sas-seklu tmintax. Il-qoton maħdum f'Malta kien jirrendi u mfittex hafna. Hafna pajjiżi tal-Mediterran kienu jfittxu s-swieq tagħna fejn jidhol il-qoton. Ma nafux għaliex ma nstabx biżżejjed fdal tal-hakma Għarbija f'Malta

u wisq naħsbu li meta għet mitmuma din il-hakma, dak li hallew seta' ġie abbandunat jew meqrud b'mod misterjuż, l-iktar minhabba l-pregudizzju lejn dak kollu li kien Għarbi jew musulman. Dan seta' ġara minhabba l-kultura l-oħra Ewropea nisranija li bdiet diehla mal-wasla tan-Normanni mill-1091 'il quddiem.

### Imkejjen musulmani fil-Marsa

Għalkemm dawn m'għadhomx x'jaqsmu mal-hakma Għarbija, fil-Marsa nsibu żewġ imkejjen tar-rit musulman. Post minnhom għad fadlilna fdal tiegħu u l-iehor għadu jeżisti sal-lum. Ftit 'il ġewwa mill-Menqa, fi żmien il-Gran Mastru Nicola Cotoner, kien jeżisti ċimiterju musulman għal dawkl-ilsiera musulmani li kienu jmutu f'Malta. Skont il-professur Godfrey Wetzinger jingħad li f'dan il-midfen kienet teżisti moskea. Ġara iżda li l-ammiraljat Inġliż, lejn tmien is-seklu



tmintax, kien nehħa dan iċ-ċimiterju biex minflok jizviluppa l-ġewwieni tal-Port il-Kbir minhabba d-domanda ta' vapuri tal-merkanzija u dawk navali. Xi fdal minn dan iċ-ċimiterju sab postu f'lok ieħor fil-Marsa, f'post imsejjah Ta' Samut, fejn illum insibu iċ-ċimiterju tat-Torok.